

7 ta' Marzu, 1996

Imhallfin:-

Onor. Albert Manche' LL.D. - A/President

Onor. Franco Depasquale B.A., LL.D.

Onor. Frank G. Camilleri LL.D.

Mark Causon

versus

Carmel Portelli noe et

Ritrattazzjoni - Rimedju Straordinarju

*Il-gurisprudenza taghna kostantement irriteniet li r-rimedju tar-
nitrattazzjoni huwa wiehed straordinarju, in kwantu jikkostitwixxi
deroga ghall-principju fundamentali li l-gudikat jikkostitwixxi ligi
bejn il-kontendenti u dan indipendentement mill-fatt jekk dak il-gudikat
jirrispekkjax kompletament il-verita' jew il-gustizzja.*

*Il-guristi Rumani kienu jesprimu dan il-kuncett bil-massima res judicata
pro veritate habetur.*

*Minn dak li ntqal isegwi li r-regoli li jiggvernaw ir-rimedju tar-nitrattazzjoni
huwa ta' interpretazzjoni strettissima. Diversament, taht il-pretest ta'*

ritrattazzjoni, il-litigant sokkombenti jkun jista' jgħid il-kawża u hekk, indirettament jgħid għal tribunal tat-tielet istanza, hekk li mhix permessa bil-liġi.

Il-Qorti:-

Rat ir-rikors ta' Mark Causon li bih espona:

“Illi permezz ta' citazzjoni fl-ismijiet premissi l-appellant ippremetta s-segwenti:

Illi l-esponent validament xehet in-nomina tiegħu mal-konvenut bħala kandidat għall-elezzjonijiet tal-Kunsill Lokali ta' Pembroke li ser jinżammu fid-9 ta' Marzu, 1996;

Illi fis-6 ta' Frar, 1996 saret opposizzjoni għan-nomina ta' l-esponent minn Dr. Victor Scerri LL.D., u dan *ai termini* ta' l-artikolu 22 (3) ta' l-Att XV ta' l-1993;

Illi fl-14 ta' Frar, 1996 l-esponent irċeva notifika mill-Kummissjoni Elettorali kif rappreżentata f'din il-kawża li nformat lill-esponent li l-opposizzjoni fuq imsemmija għet milqugħa għar-raġunijiet hemm imsemmija (ara dokument MC1);

Illi ma jirrikorru ebda waħda mill-istanzi elenkati fl-artikolu 22 (3) ta' l-Att XV ta' l-1993 u dan senjatament għall-opposizzjoni fuq imsemmija;

Illi di piu', *dato ma non concesso*, li l-opposizzjoni fuq imsemmija saret fit-termini ta' l-artikolu fuq imsemmi, il-Kummissjoni ma ddeliberatx u ma ddeciditx mhux aktar tard minn

jum wara li skadiet il-ġurnata ffixxata għad-dhul ta' l-opposizzjoni dwar il-validità ta' dik l-opposizzjoni u ċjoe' kellha tagħmel dan sas-7 ta' Frar, 1996, haġa li fil-fatt m'għamlitx peress li l-istess Kummissjoni għarrfet lill-esponent li kienet ser tiddelibera wara li tingħata d-deċiżjoni ta' l-Uffiċjal Revizur u ċjoe' fit-8 ta' Frar, 1996;

Illi għalhekk huwa manifest li kemm l-opposizzjoni u/jew id-deċiżjoni tal-Kummissjoni dwar in-nomina ta' l-esponent mhijiex valida u hija nulla fil-liġi;

Illi l-intimati eċċepew is-segwent:

Omissis;

Illi b'sentenza ta' dina l-Onorabbli Qorti ddatata 27 ta' Frar, 1996, it-talbiet attriċi f'dik il-kawża ġew miċhuda bl-ispejjeż fiċ-ċirkostanzi bin-nofs bejn il-kontendenti;

Illi f'dik il-kawża dik il-Qorti kkonstatat li l-Kummissjunarji ma ddeċidewx skond l-artikolu 22 (5) tat-Tielet Skeda annessa ma' l-Att XV ta' l-1993 u dan senjatament għall-opposizzjoni li kienet saret minn Dr. Victor Scerri għan-nom tal-Partit Nazzjonalista għan-nomina bħala kandidat għall-elezzjonijiet tal-Kunsill Lokali ta' Penbroke, liema elezzjonijiet ser jinżammu fid-9 ta' Marzu, 1996 u dan kif ser jiġi ukoll dettaljatament spejgħat fil-kors ta' dan l-appell;

Illi cio' nonostante dan, dik il-Qorti flok applikat l-estremi riġidissimi ta' l-artikolu 22 (5) fuq imsemmi għażlet li ma tilqax it-talbiet attriċi ta' l-appellant f'dik il-kawża u dan b'applikazzjoni żbaljata ta' l-artikolu 12 (i) tat-Tielet Skeda fuq imsemmija li

jiddisponi li “ebda persuna ma tista’ tikkontesta elezzjoni bhala membru ta’ kunsill jew tibqa’ membru tieghu jekk tkun skwalifikata milli tkun membru tal-Kunsill b’dan l-Att jew taht jew b’xi ligi oħra li tkun issehħ fiz-żmien f’Malta”;

Illi bir-rispett kollu lejn dik id-deċizzjoni l-ligi li kellha tiġi applikata fiċ-ċirkostanzi hija dik dettata mill-artikolu 22 (5) u mhux mill-artikolu 12 (i) tat-Tielet Skeda ta’ l-Att XV ta’ l-1996;

Illi għalhekk hemm lok ta’ ritrattazzjoni a bażi ta’ l-artikolu 811 (e) tal-Kap. 12 tal-Ligijiet ta’ Malta peress li kien hemm applikazzjoni hażina tal-ligi”;

Għaldaqstant fil-waqt li pproduċa garanzija biex tagħmel tajjeb għall-ispejjeż, għar-raġunijiet fuq premissi, talab lil dina l-Qorti tħassar is-sentenza suddetta u tordna r-ritrattazzjoni tal-kawża u dan billi jiġi ddikjarat li l-artikolu li kellu jiġi applikat huwa dak 22 (5) u mhux 12 tat-Tielet Skeda ta’ l-Att XV ta’ l-1996 u dan billi tilqa’ t-talbiet attriċi u tiċhad l-eċċezzjonijiet tal-konvenuti bl-ispejjeż kontra tagħhom;

Rat ir-risposta ta’ l-istess Carmel Portelli *et nomine* li biha huma esponew:

“Fl-ewwel lok u in linea preliminari li l-garanti mhux idoneu skond il-ligi; l-esponenti jirrilevaw li l-malliverija ma gietx lilhom notifikata u għalhekk huma qegħdin jagħmlu dina l-opposizzjoni;

Fit-tieni lok, illi r-rimedju tar-ritrattazzjoni mhuwiex possibbli fil-każ ta’ sentenza bħal dik *de quo*, li l-proċedura dwarha hija speċifikatament ikkontemplata fid-disposizzjonijiet ta’ l-Att dwar

il-Kunsilli Lokali 1993;

Fit-tielet lok, illi ma jeżisti l-ebda żball fl-applikazzjoni tal-ligi u dak li jilmenta minnu r-rikorrenti huwa l-interpretazzjoni ta' l-istess ligi minn dina l-Onorabbli Qorti li apparentement l-istess rikorrenti ma jaqbilx magħha. Tali differenza ta' ideat dwar l-interpretazzjoni tal-ligi ma tagħtix lok għal ritrattazzjoni”;

Rat l-atti l-oħra tal-kawża;

Ittrattat:

Ikkonsidrat:

Illi t-talba odjerna għar-ritrattazzjoni tas-sentenza mogħtija minn din il-Qorti, diversament komposta, hija bbażata fuq il-motiv li s-sentenza impunjata applikat il-ligi hażin a bażi ta' dak li jiddisponi l-artikolu 811 (e) tal-Kodiċi ta' Organizzazzjoni u Proċedura Ċivili (Kap. 12), liema paragrafu (e) jinqara hekk:

“(e) jekk is-sentenza tkun applikat il-ligi hażin:

Għall-finijiet ta' dan il-paragrafu jitqies li kien hemm applikazzjoni hażina tal-ligi, fil-każ biss li d-deċiżjoni, meta l-fatt kien tassew kif stabbilit fis-sentenza atakkata, ma tkunx skond il-ligi, basta li l-kwistjoni ma tkunx dwar interpretazzjoni ta' ligi, li fuqha l-Qorti tkun espressament tat deċiżjoni”;

Il-gurisprudenza tagħna kostantement irriteriet li r-rimedju tar-ritrattazzjoni huwa wiehed straordinarju, in kwantu jikkostitwixxi deroga għall-prinċipju fundamentali li l-gudikat

jikkostitwixxi ligi bejn il-kontendenti, u dan indipendentement mill-fatt jekk dak il-gudikat jirrispekkjax kompletament il-verita` jew il-gustizzja. Il-guristi Rumani kienu jesprimu dan il-konċett bil-massima *res judicata pro veritate habetur*. Dan il-principju gie spjegat tant tajjeb fis-sentenza moghtija minn din il-Qorti fit-3 ta' April, 1922 fil-kawza fl-ismijiet **Giuseppe Luigi Bonnici versus Dottor Carlo Galea Naudi** (Koll. Vol. XXV - I - 137) u ċċitata reċentement b'approvazzjoni minn din il-Qorti fis-sentenza moghtija minnha fl-20 ta' Frar tas-sena korrenti fil-kawza fl-ismijiet **Dottor Austin Bencini nomine vs Dottor Remigio Zammit Pace**:

“qui pero` si e` in tema di ritrattazione, e tale rimedio non si da` per qualunque caso di vera o sopposta ingiustizia, di vero o supposto errore di fatto o di diritto, ma solo in quei casi tassativamente stabiliti dalla legge dovendo in ogni altro caso prevalere la stabilita del giudicato che sola puo` mettere fine alle liti, poiche` l`autorita` della cosa giudicata importa grandemente alla sicurezza civile”;

Minn dak li ntqal isegwi li r-regoli li jiggvernaw ir-rimedju tar-ritrattazzjoni huma ta' interpretazzjoni strettissima (Koll. Vol. XXVII - I - 818). Diversament, taht il-pretest ta' ritrattazzjoni, il-litigant sokkombenti jkun jista' jerga' jiftah il-kawza, u hekk, indirettament johloq ghalih tribunal tat-tielet istanza (Koll. Vol. XLIII - I - 227) haqa li mhix permess mil-ligi;

Fuq il-paragrafu (e) icċitat fis-sentenza moghtija minn din il-Qorti fit-3 ta' Gunju, 1994, fil-kawza fl-ismijiet **Reginald Micallef et nomine vs Godwin Abela et nomine** gie osservat:

“Illi biex jiġi deċiż kienx hemm applikazzjoni hażina tal-liġi, il-fatti tal-kawża ma jistgħux jiġu eżaminati mill-ġdid. Lanqas jistgħu jiġu valutati jew interpretati b’mod ieħor, għajr kif ġew valutati u interpretati fis-sentenza attakkata. Ikun hemm lok għal ritrattazzjoni fuq dan il-motiv jekk, fuq dawk il-fatti kif jirriżultaw ippruvati, ikun jidher li l-Qorti applikat disposizzjoni tal-liġi flok disposizzjoni oħra li kellha proprjament tiġi applikata. Jekk jirriżulta li s-sentenza impunjata tkun applikat il-liġi korretta għall-fatti tal-każ, xorta waħda ma hemmx lok għal ritrattazzjoni fuq il-motiv tas-subinciz (e) nonostante li l-interpretazzjoni mogħtija mill-Qorti lil dik il-liġi tkun skorretta. Biex ikun hemm lok għal ritrattazzjoni fuq dan il-motiv, irid jintwera li l-Qorti, fis-sentenza impunjata, applikat il-liġi l-hażina għall-każ, u mhux li applikat il-liġi t-tajba b’mod hażin”;

Stabbiliti dawn il-prinċipji ta’ indoli ġenerali li jirregolaw l-istitut tar-ritrattazzjoni u qabel ma tghaddi biex tikkunsidra t-talba, hija sejra tikkunsidra l-preġudizzjali ssollewati mill-intimati;

L-ewwel waħda, dwar il-malliverija, mhix fondata billi fl-1 ta’ Marzu, r-ritrattant ikkawtela l-ispejjeż permezz ta’ depositu skond il-liġi;

It-tieni preġudizzjali hija fis-sens li r-rimedju tar-ritrattazzjoni mhux possibbli fil-każ tas-sentenza *de quo* billi l-proċedura dwarha hija speċifikament ikkontemplata fid-disposizzjonijiet ta’ l-Att ta’ l-1993 dwar il-Kunsilli Lokali;

Ikkunsidrat dwar din il-preġudizzjali li l-intimati issottomettew li a tenur tal-paragrafu (5) tar-Regolament 22 tat-Tielet Skeda ta’ l-Att ġie eċċitat meta issir opposizzjoni għan-nomina

ta' kandidat għall-elezzjoni tal-Kunsilli Lokali u l-Kummissjonarji Elettorali jilqgħu l-opposizzjoni għal tali nomina, jista' jsir appell minn dik id-deċiżjoni lil din il-Qorti b'ċitazzjoni ipprezentata b'kontestazzjoni mil-Kummissjonarji mhux aktar tard minn erbgħa u għoxrin siegħa wara li l-Kummissjoni tkun waslet id-deċiżjoni tagħha lill-kandidati u l-Qorti ta' l-Appell għandha titratta dik iċ-ċitazzjoni bl-ikbar heffa. L-intimati qed jargumentaw li in vista tad-disposizzjoni ċċitata mhux konċepibbli li l-legislatur, meta impona li l-kawża tiġi ttrattata bl-ikbar heffa, ried li s-sentenza tkun soġġetta għar-rimedji ta' ritrattazzjoni, meta t-talba għar-ritrattazzjoni tista' ssir fi żmien tliet xhur (ara artikolu 818 tal-Kap. 12);

Il-Qorti hija tal-fehma li dan l-argument ta' l-intimati mhux validu għal żewġ raġunijiet. Il-fatt li l-legislatur impona li l-kawża tiġi "ttrattata bl-ikbar heffa" m'għandux jiġi interpretat li jeskludi r-rimedju ta' ritrattazzjoni għax jeżistu disposizzjonijiet oħra fejn il-kawża jridu jinstemgħu b'heffa u huma soġġetti ukoll għar-rimedju tar-ritrattazzjoni. Del resto kieku l-legislatur ried li jeskludi r-rimedju ta' ritrattazzjoni seta' jagħmel dan in omagġ għall-prinċipju ta' *ubi lex voluit dixit*. Għalkemm, kif ga' ġie rrilevat, ir-rimedju tar-ritrattazzjoni huwa wiehed straordinarju, m'għandux jitqies li mhux disponibbli meta t-talba tkun waħda li tinkwadra ruħha fil-każijiet tassattivament stabbiliti mil-liġi. It-talba preżenti saret fuq allegazzjoni li tinkwadra ruħha fuq waħda mir-raġunijiet għar-ritrattazzjoni kkontemplata mil-liġi. Għar-rigward tal-konsiderazzjoni li t-talba għar-ritrattazzjoni tista' ssir fi żmien tliet xhur jiġi rrilevat li a tenur ta' l-artikolu 823 (1) tal-Kap. 12 it-talba għar-ritrattazzjoni ma twaqqafx l-esekuzzjoni tas-sentenza attakkata. Huwa minnu li dak l-artikolu jipprevedi l-possibilita' li l-Qorti takkorda talba għas-sospensjoni ta' l-esekuzzjoni tas-sentenza meta

jigi muri ghas-sodisfazzjon tal-Qorti illi l-esekuzzjoni tas-sentenza aktarx tikkaguna preġudizzju akbar lil dik il-parti milli t-twaqqif ta' l-esekuzzjoni tkun tikkaguna lill-parti kuntrarja. Jigi nnotat illi fil-kawża odjerna lanqas biss ma saret talba ghas-sospensjoni ta' l-esekuzzjoni tas-sentenza attakkata. pero' anke kieku kellha ssir, il-Qorti ghandha diskrezzjoni tilqax it-talba jew le u dik id-diskrezzjoni trid tigi eżercitata wara li tivvaluta l-preġudizzju li tali sospensjoni jkollha għall-partijiet, u għalhekk, l-interessi tal-partijiet huma salvagwardati tajjeb;

Nigu issa għall-meritu tat-talba. Ir-rikorrenti qed jibbaża t-talba tiegħu fuq il-motiv li l-Qorti, wara li kkonstatat li l-Kummissjonarji ma ddeċidewx skond ir-Regolament 22 (5) tat-Tielet Skeda annessa ma' l-Att XV ta' l-1993 flok applikat l-estremi rigidissimi ta' dak ir-Regolament iċċitat għażlet li ma tilqax it-talbiet attriċi tar-rikorrent rittrattant u dan b'applikazzjoni żbaljata ta' l-artikolu 12 (1) fuq citat;

L-ilment tar-rikorrent hu li l-ligi li kellha tigi applikata fiċ-ċirkostanzi hija dik dettata mir-Regolament 22 (5) u mhux mill-artikolu 12 (i) ta' l-Att XV ta' l-1993 u qed jitlob it-tħassir tas-sentenza attakkata u r-ritrattazzjoni tal-kawża billi jigi ddikjarat li d-disposizzjoni li kellha tigi applikata kienet dik tar-Regolament 22 (5) u mhux dik ta' l-artikolu 12 (i) ta' l-Att citat u dan billi tilqa' t-talbiet attriċi u tiċhad l-eċċezzjonijiet tal-konvenuti;

It-talba qiegħda tigi kkontestata mill-intimati li ssottomettew illi ma jeżisti l-ebda żball fl-applikazzjoni tal-ligi u dak li jilmenta minnu r-rikorrent huwa l-interpretazzjoni ta' l-istess ligi minn din il-Qorti li apparentement l-istess rikorrent ma jaqbilx magħha. Tali differenza ta' ideat dwar l-interpretazzjoni tal-ligi ma tagħtix lok

għal ritrattazzjoni;

It-teżi tar-rikorrent hija li filwaqt li l-artikolu 12 (i) ċitat jittratta dwar il-kwalifika tal-kunsillieri, ir-Regolament 22 (5) tat-Tielet Skeda jittratta dwar in-nomina ta' kandidati għall-elezzjoni tal-Kunsilli;

L-intimati rribadew li l-artikoli li fuqhom ir-rikorrent qed jibbaża l-każ tiegħu kollha ġew iċċitati fis-sentenza attakkata u għalhekk si tratta ta' interpretazzjoni li l-Qorti tat lil numru ta' artikoli u konsegwentement, m'hemmx lok ta' ritrattazzjoni billi din hija eskluża meta l-kwistjoni tkun dwar interpretazzjoni ta' liġi, li fuqha l-Qorti tkun espressament tat deċiżjoni;

Ikkunsidrat ulterjorment:

Illi minn eżami tas-sentenza attakkata jirriżulta li l-Qorti eżaminat diversi artikoli tal-liġi rilevanti u tat l-interpretazzjoni tagħha fuqhom, fosthom fuq ir-Regolament 22 (5) tat-Tielet Skeda. Is-sentenza, wara li ċċensurat in-nuqqas tal-Kummissjoni li tikkonforma ruħha mad-dispost tar-regolament 3 (1) dwar il-mod li bih ġie estiż it-Terminu għaddiet biex tikkonkludi li: "billi l-Kummissjoni Elettorali kienet fid-dover li tirrifjuta li taċċetta n-nomina ta' l-appellant wara d-deċiżjoni ta' l-Uffiċjal Revizur tat-8 u tad-9 ta' Frar, 1996, li hu ma kienx għadu residenti f'Pembroke għall-finijiet tar-Registru Elettorali għall-Elezzjoni għall-Kunsilli Lokali u billi allura kellu jitqies li ma kienx għadu rreġistrat bħala votant għal dik il-lokalita', it-talbiet ta' l-attur appellant ma jistgħux jiġu milqugħa". Imbagħad ziedet tghid illi: "Dan indipendentement mir-regolarita' o meno tal-konsiderazzjoni mill-istess Kummissjoni ta' l-opposizzjoni li saret minn terzi għan-nomina tiegħu";

Minn dan jirrizulta ċar li s-sentenza attakkata interpretat ir-regolament 22 (5) fis-sens li l-Kummissjoni Elettorali kellha d-dover li tirrifjuta li taċċetta n-nomina tar-rikorrent. Huwa minnu li l-Qorti hadet in konsiderazzjoni u interpretat artikoli oħra u regolamenti ta' l-istess liġi li tirregola l-materja imma dan hu perfettament korrett fuq l-iskorta tal-massima *incivile est, nisi tota lege perspecta, iudicare vel respondere*. Huwa ovvju li l-interpretazzjoni ta' disposizzjoni ma tistax issir isolatament minn disposizzjonijiet oħra ta' l-istess liġi u kultant anke ta' liġijiet oħra;

Għalhekk billi fis-sentenza attakkata l-Qorti tat l-interpretazzjoni tagħha tal-liġi applikabbli u fuqha espressament tat id-deċizzjoni tagħha m'hemmx dik l-applikazzjoni hażina tal-liġi prevista mill-artikolu 811 (e) tal-Kap. 12;

Għal dawn il-motivi, tiddeċidi billi tiċhad it-talba għar-ritrattazzjoni tal-kawża imsemmija fir-rikors bl-ispejjeż kontra r-rikorrent.
